

МОНИТОРИНГ БРИФ

Правосудство: Актуелни судски постпки

Коалиција „Сите за правично судење“

Ул. Македонија 11/2-10

Скопје. 1000

00 389 2 6139874

contact@all4fairtrials.org.mk

Издавач:

Коалиција Сите за правично судење

Автор:

Тимот на Коалиција Сите за правично судење

Дизајн:

Даниел Митковски

Достапно единствено како електронско издание

АКТУЕЛНИ СУДСКИ ПОСТАПКИ

ПРЕДМЕТ: „ТАРГЕТ/ТВРДИНА“ КОК 47/17

На ден 17.01.2018 година се одржа рочиштето по предметот КОК-47/17. Во овој предмет обвинети се 11 лица за кривичните дела Злоупотреба на службената положба и овластување, Примање награда за противзаконито влијание, Фалсификување на службена исправа и за Злосторничко здружување. Еден од членовите на судскиот совет имаше поднесено барање за изземање од причина што учествувал во постапката за оцена на обвинителниот акт. Според годишниот распоред на судот, назначен е и нов Претседател на судскиот совет. Поради потреба од временски период да се проучи предметот рочиштето се одложи за 27.03.2018 година.

ПРЕДМЕТ: „ТРУСТ“ К.БР. 1459/17

На ден 18.01.2018 година се одржа рочиштето по предметот К-1459/17. Во овој предмет обвинети се 3 физички лица и 3 правни лица по член 275в за Злоупотреба на постапката за јавен повик, доделување на договор за јавна набавка или јавно приватно партнерство. Рочиштето се одложи поради отсуство на второобвинетиот од здравствени причини. Рочиштето беше одложено за 23.01.2018 година. На рочиштето од 23.01.2018 година се предложи со изведување на докази предложени од страна на одбраната. Се вршеше директно испитување на вешто лице технички советник од страна на адвокатите на првообвинетиот во случајот. Поради закажано друго рочиште во истата судница, ова судење се одложи за 30.01.2018 на кое ќе се продолжи со испитување на истиот сведок/вештак. Рочиштето закажано за 30.01.2018 година се одложи поради боледување на судијата. Наредното е закажано за 08.02.2018 година.

ПРЕДМЕТ: К.БР. 1834/17 КАДЕ КАКО ОШТЕТЕН СЕ ЈАВУВА НИКОЛА ТОДОРОВ (ОБВИНЕТ ДЕДОТО НА ТАМАРА)

За предметот заведен под број К-1834/17 обвинето е едно лице за кривично дело Убиство по чл.123 ст.1 вв. чл.19 и кривично дело Недозволно изработување, држење и тргување со оружје или распрскувачки материи по чл.396 ст. 1 од КЗ. На рочиштето закажано на 22.01.2018 година се констатираше дека има промена на два члена на судскиот совет (еден судија и еден судија поротник) исто така се информираше јавноста дека Апелациониот суд донел решение Основниот суд да провери во Министерство за правда дали вештите лица поднеле барање за продолжување на лиценцата и дали во време на извршување на вештачењето имале лиценци или тие биле истечени. Наредното рочиште е насрочено за 14.02.2018 година.

ПРЕДМЕТ: „ТРАНСПОРТЕР“ КОК 30/17

Овој предмет е заведен под број КОК-30/17 каде што има 21 обвинето лице за кривичното дело Злоупотреба на службената положба и овластување. Поради тоа што списите на предметот се наоѓаат во Апелациониот суд и сеуште не се вратени во Основниот суд ова рочиште и наредните две рочишта кои што беа закажани за 25.01 и 29.01 се одложија, а наредното рочиште е насрочено за 31.01.2018. Рочиштето на ден 31.01.2018 се одложи поради тоа што предметот е сеуште во Апелациониот суд и не е вратен во Основниот, а исто така беа отсутни и еден обвинет и еден адвокат.

ПРЕДМЕТ: „ТНТ“ КОК 53/17

На 24.01.2018 година се одржа првото рочиште на овој предмет заведен под број КОК-53/17. Во овој предмет обвинети се 7 лица за Злоупотреба на службената положба и овластување по чл. 353 од КЗ. На ова рочиште најпрво адвокатите на обвинетите имаа приговор за камерите со кои тонски и визуелно се снима рочиштето дека не се поврзани со АКМИС системот. Судот го одби овој приговор и ја продолжи главната расправа со повикување на обвинителството и на адвокатите да ги дадат воведните говори. Откако јавното обвинителство ги даде своите воведни говори, адвокатите на обвинетите најпрво не сакаа да дадат воведни говори повикувајќи се дека не се почитува начелото на еднаквост на оружјата бидејќи доказите односно аудио снимките и смс пораките од разговорите помеѓу обвинетите врз основа на кои се темели обвинението не се доставени до одбраната од страна на Јавното обвинителство. Одбраната бараше да се одложи рочиштето и судот да го задолжи обвинителството во одреден рок да им ги достави аудио снимките и смс пораките. Судот по ова прашање одлучи дека може да се дадат воведни говори и без тие докази, а дека дополнително ќе го задолжи обвинителството да им ги достави тие докази. Одбраната даде воведни говори, но исто така побара од судот на наредното рочиште да им дозволи да ги дополнат овие воведни говори. На крајот на ова рочиште одбраната се произнесе дека бара оштетниот кој што беше присутен на рочиштето и го следеше да се из земе како сведок во постапката бидејќи бил присутен во судницата кога се давале воведните говори. Наредното рочиште е закажано за 09.02.2018 година.

ПРЕДМЕТ: „МАРИГЛЕН“ К.БР. 1271/16

Во Предметот К-1271/16 како обвинет се појавува членот на партијата Левица кој обвинителството го товари дека учествувал во демолирањето на народната канцеларија на Претседателот на РМ. Рочиштето на 25.01.2018 година се одложи за 09.03.2018 година поради отсуство на Јавниот обвинител. Предметот ќе почне од почеток поради промена на судијата.

ПРЕДМЕТ: „ПОТКУП“ КОК 62/16

Предметот Поткуп е заведен под број КОК-62/16. Рочиштето закажано на 29.01.2018 година се одложи поради отсуство на Јавниот обвинител. Наредното рочиште насрочено е за 26.02.2018 година.

ПРЕДМЕТ: „ТАРИФА“ КОК 51/17

Овој предмет е заведен под број КОК-51/17. Обвинети се три лица за кривично дело Злоупотреба на службената положба и овластување. На рочиштето одржано на ден 26.01.2018 година беа прочитани воведните говори на обвинителството и одбраната. На истото се изведуваа докази на обвинителството на кое беа испитани директно и вкрстено од страна на одбраната, двајца сведоци на обвинителството. Наредното рочиште е закажано за 13.02.2018 година.

ПРЕДМЕТ: „ЛЕВИЦА“ К.БР. 986/16

Предметот се води под број К-986/16. Поради промена на судечкиот судија и истек на повеќе од 90 дена од последното одржано рочиште за главна расправа, расправата денес (25.01.2018) започна од почеток. При предјавувањето на оштетното побарување настана дебата помеѓу судијата и претставникот од Државното правобранителство на РМ (ДПРМ) по однос на тоа дали ДПРМ се јавува во својство на оштетен или во својство на застапник на оштетеното лице, како и во однос на тоа дали истиот треба да учествува во постапката, по што судијата на записник констатираше дека претставникот на ДПРМ одбива да одговара на прашања на странките (иако истиот не беше повикан во својство на сведок и иако ниту една од странките немаше прашања за претставникот). Потоа одбраната побара од судот издвојување на доказ, односно побара од судот да го издвои првиот изготвен вешт наод од 11.05.16 бидејќи истиот е изготвен по барање на ДПРМ, а не по наредба на ЈО, како и побараа од судот да не го прифати второто вештачење кое е наводно идентично со првото, освен во делот каде е наведено дека е изготвено по наредба на ЈО. Спорно за одбраната кај ова вештачење е тоа што во прилог не е доставена наредбата од ЈО, фактот што истото е изготвено на 16.06.2017 (повеќе од една година откако се случил настанот), како и тоа што истото е доставено во фаза кога не може да се доставуваат нови докази, а истото не се однесува на нови факти и околности за да може да биде прифатено во дополнение на доказната постапка. По ова судот даде прилика на спротивната страна (ЈО и оштетениот) да се изјасни по наводите на одбраната, кога повторно настана судир помеѓу судијата и ДПРМ, чиј претставник беше опоменат на записник поради тоа што истиот се произнесе по однос на оштетното побарување, а не и за наводите на одбраната и според судијата непотребно го оптоваруваше записникот. Со цел судот да одлучи по предлогот на одбраната, расправата се одложи за 06.03.2018 година.

ПРЕДМЕТ: „ПАВЛЕ БОГОЕВСКИ“ К.БР. 1526/16

Овој предмет е заведен под број К-1526/16. На рочиштето за главна расправа одржано на 17.01.2018 беше сослушан вештак од Националниот конзерваторски центар, односно надлежната институција која го изготвила второто вештачење во предметот. Во текот на директното испитување на вештакот се утврди дека првото направено вештачење е направено во незаконска процедура и од страна на ненадлежна институција, како и дека нанесената штета изнесува 15.000 денари, за разлика од утврдената штета од 1.7 милиони денари во првото вештачење. По ова ЈО го повлече обвинителниот предлог. Пресудата не беше објавена, ниту беше даден термин за објава, па истата веројатно писмено ќе им се достави на страните во постапката.

ПРЕДМЕТ: „БОЖИНОВСКИ“ КОК 79/16

Предметот е заведен под број КОК-79/16. Рочиштето на 11.01.2018 не се одржа поради недостапност на предложениот сведок од страна на одбраната, расправата се одлага на 02.03.2018 година.

ПРЕДМЕТ: „ШПИОН“ КОК 99/16

Бројот на овој предмет е КОК-99/16. На денешното рочиште (23.01.2018) отсутен беше еден од обвинетите, како и двајца од бранителите. Покрај ова, судечкиот совет не располагаше со списите од предметот, поточно обвинителниот акт и добар дел од доказниот материјал, а кои се во Врховниот суд во процес на одлучување по Барање за заштита на законитоста. Расправата се одлага за 05.03.2018 година.

ПРЕДМЕТ: „РОВЕР“ К.БР. 2454/15

Овој предмет е заведен под број К-2454/15. Еден од обвинетите беше отсутен поради болест, па судењето се одложи за 21.03.2018 во 10:00 часот.

ПРЕДМЕТ: „ТОПЛИК“ КОК 57/17

На ден 30.01.2018 година се одржа рочиште по предметот број КОК-57/17. Во овој предмет има 6 лица обвинети за Злоупотреба на службената положба и овластување. Адвокатите на одбраната истакнаа приговор во однос на вештачењето направено од вештото лице врз основа на кој се темели обвинителниот акт. Тие побараа од судот да не се изнесе како доказ тоа вештачење бидејќи ќерката на вештакот е вработена во СЈО, а исто така вештакот кога го изготвувал вештачењето немал лиценца за вештачење и е актуелен директор на Агенцијата за катастар на недвижности. На ова СЈО приговараше дека согласно чл.238 ст.2 од ЗКП вештакот може да се из земе само доколку е во

работен однос со оштетениот или обвинетиот, на што одбраната на обвинетите истакна дека СЈО се јавува како оштетена страна во постапката бидејќи платите се финансирале од буџетот на РМ. Судот донесе одлука за овој приговор да се донесе писмено формално решение кое ќе биде дополнително доставено до странките. Наредното рочиште е насрочено за 08.03.2018 во 10:00

ПРЕДМЕТ: „ТЕНК“ КОК 59/17

Првото рочиште по овој предмет заведен под број КОК-59/17 се одржа на 30.01.2018 година. Најпрво пред да почне судењето судот дозволи новинарите да ги снимаат обвинетите на обвинителна клупа, меѓутоа тоа го направи без да биде присутен еден обвинет кој што чекаше пред судница да излезат новинарите кои снимаа за веднаш после нив да влезе во судница. Откако започна судењето одбраната имаше приговор на тонското снимање на рочиштето во однос на поврзаноста со АКМИС системот. Судот се изјасни дека се запознаени со тој приговор истакнувајќи дека знаат дека на секој предмет одбраната го има истиот приговор. Судењето се одложи поради тоа што еден од обвинетите има нов адвокат кој што е ангажиран еден ден пред рочиштето па потребен му е временски период за да го проучи предметот. Исто така одбраната се пожали дека многу брзо се закажуваат рочиштата и во една недела се закажуваат рочишта по различни предмети за исти обвинети, па обвинетите и адвокатите немале доволно време за ефективна одбрана. Наредните рочишта се насрочени за 12.02.2018, 13.02.2018 и 16.02.2018 во 11:30 часот.

ПРЕДМЕТ: „ТРАЕКТОРИЈА“ КОК 52/17

Предметот на Специјалното Јавно Обвинителство под името „Траекторија“ на закажаното рочиште од 31.01.2018 година започна одново поради промена на судскиот совет. Пред отпочнување на рочиштето одбраната побара збор и бараше од судот да донесе Решение со право на жалба во врска со вештачењата и вештите лица кои се предложени во листата на докази Специјалното Обвинителство. По излагањата на одбраната и Специјалното Јавно Обвинителство рочиштето се одложи за 14.02.2018 година.